

ॐ श्रीगणेशाय नमः । भूशुण्डी म्हणे देवांसी । आतां सांगेन तुम्हांसी ।
 भूषविती कमंडलुतटासी । त्यांतील मुख्य तीर्थांचें वर्णन ॥१॥ मुख्य
 एक गणेशकुंड ख्यात । त्याचें चरित्र संक्षेपें सांगत । त्यानंतर पंचतीर्थांचा
 महिमा अद्भुत । सांगेन तुम्हांस अपूर्व ॥२॥ मध्यभागीं गणेशतीर्थ
 असत । दोनशें धनुष्यें अंतर वर्तत । तेथे देव मुनिजन स्नान करित ।
 नित्य प्रयत्नें तीर्थें हीं ॥३॥ त्या उभयतांच्या तीरावर स्थित । तीर्थें
 ब्रह्मकमंडलूच्या ज्ञात । तेथे जे स्नान करित । ते प्राणी गाणेश होती
 ॥४॥ त्यापुढती महातीर्थ कापिल असत । जेथे गणेश कपिल होत ।
 कमलासुरनाशार्थ जगांत । मारिलें त्यानें त्या असुरासी ॥५॥ ह्या
 असुरासी मारून । महावीर्य जो महान । शंकरादींच्या साहाय्यें करून ।
 त्याचें मस्तक धारण करी ॥६॥ कपिल गणेश मयूरक्षेत्रांत । तेथे ब्रह्मा
 अभिषेक करित । मुनिगणांच्या सान्निध्यांत । गणेशसूक्तेें हर्षभरानें
 ॥७॥ तेथे नद्यांच्या संगमें होत । पंचामृत नामें तीर्थ विख्यात । तेथे
 स्नान करितां लाभत । कापिल सांख्यात्मक ज्ञान ॥८॥ कपिलरूप

पान ५७१

विष्णु संस्थित । त्या स्थानीं तो पुनीत । त्यापुढतीं व्यासतीर्थ वर्तत ।
 सर्व अज्ञानाचें विनाशक ॥९॥ त्याच प्रमाणांत जाणावें । त्या तीर्थाचें
 क्षेत्र बरवें । व्यासें तप आचरिलें भक्तिभावे । तेथ शंभर वर्षे दारुण
 ॥१०॥ तदनंतर देवेशांनो त्यास देत । गणेश्वर वर प्रकटून पुढ्यांत ।
 त्यायोगें भारत रचित । धर्माधर्मयुक्त महान ॥११॥ ब्रह्मप्रद शास्त्र तें
 ज्ञात । व्यास तत्त्वज्ञान ग्रथित । त्या व्यासतीर्थी स्नान करित । मुक्त
 जाड्यभावांतून तो ॥१२॥ धर्माधर्म व्यवस्था जाणून । होईल त्या नरा
 बोधज्ञान । गणेशतीर्थाच्या पूर्वेकडे शोभन । भीमकुंड भीमेश निर्मित
 ॥१३॥ भीमेशानें तेथ राहून । गणेशतप आचरिलें महान । प्रसन्न होतां
 गजानन । वरदान त्यास लाभलें ॥१४॥ त्या वरदानप्रभावे मारित ।
 भीमासुरासी त्वरित । भीमेश नाम तीर्थ मुख्यत्वे ज्ञात । महाऐश्वर्यप्रदायक
 ॥१५॥ एकदा उन्हाळ्यांत जलहीन । तें भीमेशतीर्थ होत पावन ।
 तीर्थयात्रेस्तव आगमन । भीमाचें तेथ जाहलें ॥१६॥ तो पांडुपुत्र स्नानार्थ ।
 गदाप्रहारें तीर्थ खोदित । तेव्हां जलधारा उसळत । स्नान करी त्यांत
 भक्तिभावे ॥१७॥ बलात्मक ऐश्वर्य त्यास प्राप्त । त्या तीर्थाच्या माहात्म्यें
 अद्भुत । पुढें तो धृतराष्ट्रसुतांस मारित । ऐश्वर्यें संयुत होऊनियां ॥१८॥
 त्यानंतर परम ऋषींस्तव होत । हें तीर्थ स्वधर्मप्रद प्रख्यात । त्याचा
 विस्तार इतर कुंडासम असत । महान असे हें कुंड ॥१९॥ ऐंशी हजार
 मुनि आचरित । ब्रह्मप्राप्त्यर्थ तपें अविरत । त्यायोगें ते ब्रह्मभूत समस्त ।
 जीवन्मुक्त जाहले ॥२०॥ ते तेथ राहून भजत । लंबोदर देवासी
 भक्तियुक्त । पंचतीर्थीं असे प्रख्यात । ह्या मयूरक्षेत्रांत ॥२१॥ त्या
 पांच तीर्थांत करितां स्नान । ब्रह्मभूत होतात जन । प्रथम गणेशतीर्थांत
 स्नान । तदनंतर भैम तीर्थांत ॥२२॥ तदनंतर आर्ष व्यासतीर्थांत । त्यापुढें
 कपिलतीर्थीं स्नान करित । अन्तीं पुनरपि गणेशतीर्थांत । स्नान करावें

हा क्रम असे ॥२३॥ गणेशतीर्थाच्या पूर्वेस असत । एक उत्तम तीर्थ
 विस्तृत । छत्तीसशें धनुष्यें मर्यादा ख्यात । ह्या पापविनाशक क्षेत्राची
 ॥२४॥ दक्षिणतीरीं शिव वसत । आपुल्या शक्तिसमन्वित । तेथ
 तीर्थाचा आश्रय घेत । सर्वार्थाचें प्रवर्तक जें ॥२५॥ उत्तर तीरावर स्थित ।
 केशव रमेच्या सान्निध्यांत । सर्वधर्मप्रदाता तो ज्ञात । क्षेत्रांतीं क्षेत्रधारक
 ॥२६॥ तें सर्व पापनाशक ख्यात । सहावें तीर्थक्षेत्रांत । स्नान करितां
 नर होत । दुःखमुक्त प्रसन्न ॥२७॥ गणेशतीर्थाच्या पश्चिमेस । तीर्थ
 उत्तम एक सरस । सर्व पुण्यप्रद नाम त्यास । क्षेत्रांतीं तें स्थित असे
 ॥२८॥ तीर्थाच्या उत्तर तीरावर । भानुसंज्ञायुक्त तीर्थ थोर । भूषविती
 दक्षिण तीर । प्रकृति आणि पुरुषपर ॥२९॥ तेथ स्नानमात्रें होत ।
 भाविक नर पुण्यवंत । जें जें शुभ वांछीत । तें तें त्यास निश्चित लाभें
 ॥३०॥ सातवें तीर्थ पूर्वेस असत । चतुर्गुण जें प्रमाणांत । या सात
 तीर्थांत स्नान करित । त्यास सर्व शुभ लाभें ॥३१॥ आधीं गणेश तीर्थांत
 स्नान । नंतर आर्षतीर्थांत करून । अघनाशन जें महान । पुण्यदेवीचें
 तीर्थ नंतर ॥३२॥ तदनंतर कापिल तीर्थांत । गाणप तीर्थी पुनः स्नान
 करित । ऐसा क्रम येथे असत । सांगितला तुम्हां यथामति ॥३३॥
 ऐसीं मुख्य सात तीर्थे वर्णिलीं । जीं मयूरक्षेत्रीं प्रसिद्ध झालीं । श्रवण
 करिता माहात्म्य लाभली । पापनाशक शक्ति अनेकांसी ॥३४॥ वाचका
 श्रोत्यांस समस्तांस । ह्या वाचनें पुण्य लाभून खास । सारें दुरित पाप
 जाय विलयास । विकट देवाच्या कृपेनें ॥३५॥ ओमिति श्रीमदान्त्ये
 पुराणोपनिषदि श्रीमन्मौद्गले महापुराणे षष्ठे खंडे विकटचरिते
 सप्ततीर्थवर्णनं नाम षड्विंशतितमोऽध्यायः समाप्तः । श्रीगजाननार्पणमस्तु ।

(अध्याय सव्विसावा संपूर्ण)